



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ **569** /ນຍ

ນະຄອນຫລວງວຽງຈັນ, ວັນທີ **22 / 09 / 25**

ດໍາລັດ

ວ່າດ້ວຍການຈັດຕັ້ງ ແລະ ການເຄື່ອນໄຫວ
ຂອງຄະນະກຳມະການຮ່ວມມືທະວີພາຄີ ລະຫວ່າງ
ລັດຖະບານ ແຫ່ງ ສປປ ລາວ ແລະ ລັດຖະບານ ແຫ່ງ ສສ ຫວຽດນາມ

- ອີງຕາມ ກົດໝາຍ ວ່າດ້ວຍລັດຖະບານ ສະບັບເລກທີ 03/ສພຊ, ລົງວັນທີ 16 ພະຈິກ 2021;
- ອີງຕາມ ຂໍ້ຕົກລົງ ເປັນເອກະພາບ ຂອງການພົບປະ ລະຫວ່າງ ສອງກົມການເມືອງສູນກາງພັກ ຄັ້ງວັນທີ 20 ມັງກອນ 2015;
- ອີງຕາມ ບົດບັນທຶກກອງປະຊຸມ ຄັ້ງທີ 37 ແລະ ສັນຍາວ່າດ້ວຍການຮ່ວມມືທະວີພາຄີ ລະຫວ່າງ ລັດຖະບານ ແຫ່ງ ສປປ ລາວ ແລະ ສສ ຫວຽດນາມ ຄັ້ງວັນທີ 21 ມັງກອນ 2015;
- ອີງຕາມ ບົດລາຍງານ ຂອງກະຊວງການຕົ້ນ ສະບັບເລກທີ 2905/ກງ, ລົງວັນທີ 09 ກັນຍາ 2025.

ນາຍົກລັດຖະມົນຕີ ອອກດໍາລັດ:

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ດໍາລັດສະບັບນີ້ ກຳນົດທີ່ຕັ້ງ, ພາລະບົດບາດ, ໜ້າທີ່, ຂອບເຂດສິດ, ໂຄງປະກອບການຈັດຕັ້ງ, ຫຼັກການ ແລະ ແບບແຜນວິທີເຮັດວຽກ ເພື່ອເປັນບ່ອນອີງໃຫ້ແກ່ ການຈັດຕັ້ງ ແລະ ການເຄື່ອນໄຫວ ຂອງຄະນະກຳມະການຮ່ວມມືທະວີພາຄີ ລາວ-ຫວຽດນາມ ແນໃສ່ຈັດຕັ້ງຜັນຂະຫຍາຍ ແນວທາງນະໂຍບາຍຂອງພັກ, ລັດຖະທຳມະນູນ, ກົດໝາຍ ແລະ ນິຕິກຳໃຕ້ກົດໝາຍຂອງລັດຖະບານ ໃນການປະສານງານ, ຕິດຕາມ, ຊຸກຍູ້ສົ່ງເສີມການຮ່ວມມື ລາວ-ຫວຽດນາມ ເພື່ອເສີມຂະຫຍາຍສາຍພົວພັນທີ່ຍິ່ງໃຫຍ່, ຄວາມສາມັກຄີພິເສດ ແລະ ການຮ່ວມມືຮອບດ້ານ ກັບ ສສ ຫວຽດນາມ ໃຫ້ປະກົດຜົນເປັນຈິງ.

ມາດຕາ 2 ທີ່ຕັ້ງ ແລະ ພາລະບົດບາດ

ຄະນະກຳມະການຮ່ວມມືທະວີພາຄີ ລະຫວ່າງ ລັດຖະບານ ແຫ່ງ ສປປ ລາວ ແລະ ລັດຖະບານ ແຫ່ງ ສສ ຫວຽດນາມ ມີຊື່ຫຍໍ້ວ່າ: “ຄະນະກຳມະການຮ່ວມມື ລາວ-ຫວຽດນາມ” ຂຽນເປັນຕົວອັກສອນ ຫຍໍ້ວ່າ: “ຄລ-ຫວ” ແມ່ນກົງຈັກໜຶ່ງຂອງລັດຖະບານ, ທີ່ເຄື່ອນໄຫວບໍ່ປະຈຳການ, ມີພາລະບົດບາດ ເປັນ ເສນາທິການໃຫ້ແກ່ສູນກາງພັກ ແລະ ລັດຖະບານ ໃນການຄົ້ນຄວ້າ ຊີ້ນຳ ແລະ ປະສານງານກັບບັນດາ

ກະຊວງ, ອົງການລັດທຽບເທົ່າກະຊວງ, ອົງການປົກຄອງທ້ອງຖິ່ນ ທີ່ກ່ຽວຂ້ອງກັບການຮ່ວມມືທະວີພາຄີ
ລະຫວ່າງ ສປປ ລາວ ກັບ ສສ ຫວຽດນາມ.

ມາດຕາ 3 ການຮ່ວມມືທະວີພາຄີ ກັບ ສສ ຫວຽດນາມ

ການຮ່ວມມືທະວີພາຄີ ກັບ ສສ ຫວຽດນາມ ໝາຍເຖິງການຮ່ວມມືສອງຝ່າຍຢ່າງຮອບດ້ານ
ລະຫວ່າງ ສປປ ລາວ ກັບ ສສ ຫວຽດນາມ ແນໃສ່ຈັດຕັ້ງປະຕິບັດ ບັນດາສັນຍາຮ່ວມມື ແລະ ຂໍ້ຕົກລົງຕ່າງໆ
ລະຫວ່າງ ລັດຖະບານ ແຫ່ງ ສປປ ລາວ ແລະ ລັດຖະບານ ແຫ່ງ ສສ ຫວຽດນາມ ໃນທຸກຂອບການຮ່ວມມື
ແຕ່ລະໄລຍະ ໃຫ້ມີຄວາມເປັນເອກະພາບ, ວ່ອງໄວ ແລະ ທັນກັບເວລາ.

ໝວດທີ II ໜ້າທີ່ ແລະ ຂອບເຂດສິດ

ມາດຕາ 4 ໜ້າທີ່

ຄະນະກຳມະການຮ່ວມມື ລາວ-ຫວຽດນາມ ມີໜ້າທີ່ ດັ່ງນີ້:

1. ຄົ້ນຄວ້າ ແລະ ເກັບກຳຂໍ້ມູນຢ່າງຮອບດ້ານ ກ່ຽວກັບວຽກງານການຮ່ວມມືກັບຝ່າຍຫວຽດນາມ; ປະສານ
ສົມທົບກັບບັນດາກະຊວງ, ຂະແໜງການ, ທ້ອງຖິ່ນ ແລະ ພາກສ່ວນຕ່າງໆ ທີ່ກ່ຽວຂ້ອງ ຄົ້ນຄວ້າກ່ຽວ
ກັບທຳແຮງ ແລະ ເງື່ອນໄຂຄວາມສາມາດຕົວຈິງຂອງຕົນ ເພື່ອກຳນົດທິດທາງ ແລະ ແຜນການຮ່ວມມື
ກັບ ສສ ຫວຽດນາມ ໃນແຕ່ລະໄລຍະໃຫ້ມີປະສິດທິຜົນ ບົນພື້ນຖານສອດຄ່ອງກັບແຜນພັດທະນາ
ເສດຖະກິດ-ສັງຄົມຂອງ ສປປ ລາວ ໃນແຕ່ລະໄລຍະ;
2. ຄົ້ນຄວ້າ, ນຳສະເໜີ ນາຍົກລັດຖະມົນຕີ, ລັດຖະບານ ເພື່ອພິຈາລະນາ ກ່ຽວກັບທິດທາງນະໂຍບາຍ
ວິທີການຮ່ວມມື ແລະ ການລົງທຶນ ລາວ-ຫວຽດນາມ ໃນແຕ່ລະໄລຍະ ພ້ອມທັງຊຸກຍູ້, ແນະນຳ, ຕິດ
ຕາມ, ກວດກາການປະຕິບັດວຽກງານບັນດາກິດຈະການ, ໂຄງການ ໃຫ້ປະກົດຜົນເປັນຈິງ;
3. ຊ່ວຍນາຍົກລັດຖະມົນຕີ ໃນການຊີ້ນຳ, ປະສານງານກັບບັນດາກະຊວງ, ຂະແໜງການທີ່ກ່ຽວຂ້ອງ
ກ່ຽວກັບການຮ່ວມມື ແລະ ການລົງທຶນລາວ-ຫວຽດນາມ;
4. ປະສານສົມທົບ, ປຶກສາຫາລືກັບກະຊວງ, ອົງການລັດທຽບເທົ່າກະຊວງ ແລະ ອົງການປົກຄອງ
ທ້ອງຖິ່ນຂັ້ນແຂວງ ເພື່ອຊຸກຍູ້ການເຮັດສັນຍາ, ຂໍ້ຕົກລົງຮ່ວມມືກັບພາກສ່ວນທີ່ກ່ຽວຂ້ອງ ຂອງຝ່າຍ
ຫວຽດນາມ ແນໃສ່ຍົກສູງປະສິດທິຜົນ ຂອງການຮ່ວມມື ແລະ ການລົງທຶນ ລະຫວ່າງ ສອງປະເທດ ບົນ
ພື້ນຖານຄວາມສະເໝີພາບ, ຕ່າງຝ່າຍຕ່າງມີຜົນປະໂຫຍດ, ສອດຄ່ອງກັບກົດໝາຍ ຂອງແຕ່ລະປະເທດ
ແລະ ລະບຽບການສາກົນ;
5. ຄົ້ນຄວ້າຮ່າງແຜນການຮ່ວມມືປະຈຳແຕ່ລະປີ ສະເໜີຕໍ່ ນາຍົກລັດຖະມົນຕີ, ລັດຖະບານ ແລະ ກົມ
ການເມືອງສູນກາງພັກ ເພື່ອຂໍຄຳເຫັນຊີ້ນຳກ່ອນຈະນຳໄປປຶກສາຫາລື ກັບ ສສ ຫວຽດນາມ;
6. ຊີ້ນຳ ແລະ ຊຸກຍູ້ການຈັດຕັ້ງປະຕິບັດບັນດາໂຄງການຮ່ວມມື ແລະ ໂຄງການລົງທຶນໃນຂົງເຂດຕ່າງໆ ທີ່
ສອງລັດຖະບານໄດ້ຕົກລົງກັນ. ພ້ອມທັງ ຕິດຕາມ, ຕີລາຄາປະສິດທິຜົນຂອງບັນດາໂຄງການລົງທຶນ ໃນ
ຂົງເຂດຕ່າງໆ ທີ່ລົງທຶນ ລະຫວ່າງ ສອງຝ່າຍ ແລະ ລາຍງານໃຫ້ ນາຍົກລັດຖະມົນຕີ, ລັດຖະບານ ແລະ
ກົມການເມືອງສູນກາງພັກ ຮັບຊາບໃນແຕ່ລະໄລຍະ;
7. ປະສານສົມທົບກັບ ຄະນະກຳມະການຮ່ວມມື ຫວຽດນາມ-ລາວ ເພື່ອຈັດຕັ້ງປະຕິບັດແຜນການຮ່ວມມື
ທີ່ສອງຝ່າຍໄດ້ຕົກລົງເອກະພາບນຳກັນແລ້ວ; ສືບຕໍ່ປຶກສາຫາລືບັນດາທິດທາງແຜນການຮ່ວມມືໃນຕໍ່
ໜ້າເພື່ອຮັບປະກັນໃຫ້ແກ່ການຈັດຕັ້ງປະຕິບັດຢ່າງມີຈຸດສຸມ, ມີປະສິດທິຜົນສູງ; ພ້ອມນັ້ນກໍກຳນົດ

ວິທີການທີ່ເໝາະສົມ ເພື່ອຊຸກຍູ້ສິ່ງເສີມການຮ່ວມມື ແລະ ການລົງທຶນ ຕາມສັນຍາທີ່ລັດຖະບານທັງສອງ ໄດ້ເຊັນຮ່ວມກັນ;

8. ສະຫຼຸບ, ສັງລວມ ແລະ ລາຍງານ ສະພາບການຮ່ວມມື ລະຫວ່າງ ສອງຝ່າຍ ໃຫ້ແກ່ ສູນກາງພັກ ແລະ ລັດຖະບານ ຮັບຊາບຢ່າງເປັນປົກກະຕິ ຫຼື ໃນເວລາທີ່ຮີບດ່ວນ;
9. ປະຕິບັດໜ້າທີ່ອື່ນໆ ຕາມການມອບໝາຍຂອງຂັ້ນເທິງ.

ມາດຕາ 5 ຂອບເຂດສິດ

ຄະນະກຳມະການຮ່ວມມື ລາວ-ຫວຽດນາມ ມີຂອບເຂດສິດ ດັ່ງນີ້:

1. ຊີ້ນຳການຈັດຕັ້ງ ແລະ ການເຄື່ອນໄຫວວຽກງານຂອງ ຫ້ອງການຄະນະກຳມະການຮ່ວມມື ລາວ-ຫວຽດນາມ ບົນພື້ນຖານແນວທາງນະໂຍບາຍຂອງພັກ ແລະ ກົດໝາຍຂອງລັດ;
2. ພົວພັນ, ປະສານງານ, ພົບປະເຈລະຈາ, ປຶກສາຫາລື ກັບ ຄະນະກຳມະການຮ່ວມມື ຫວຽດນາມ-ລາວ ຕາມການມອບໝາຍຂອງນາຍົກລັດຖະມົນຕີ ແລະ ຕາມລະບຽບການທີ່ວາງອອກ;
3. ຮຽກເຊີນຕົວແທນຈາກບັນດາກະຊວງ, ອົງການລັດທຽບເທົ່າກະຊວງ, ອົງການຈັດຕັ້ງຂັ້ນສູນກາງ, ຂະແໜງການ, ຫ້ອງຖິ່ນຕ່າງໆ ແລະ ບັນດາວິສາຫະກິດ ຂອງທັງພາກລັດ ແລະ ເອກະຊົນ ມາລາຍງານ, ຮັບເອົາການຊີ້ນຳ ຫຼື ເຂົ້າຮ່ວມປະຊຸມສຳມະນາຕ່າງໆ ທີ່ຢູ່ໃນຂົງເຂດການພົວພັນຮ່ວມມື ແລະ ການລົງທຶນ ກັບ ສສ ຫວຽດນາມ;
4. ຊຸກຍູ້, ຕິດຕາມບັນດາກະຊວງ, ອົງການຂັ້ນສູນກາງ ແລະ ຫ້ອງຖິ່ນ ທັງພາກລັດ ແລະ ເອກະຊົນ ໃນການຮ່ວມມືກັບພາກສ່ວນທີ່ກ່ຽວຂ້ອງຂອງ ສສ ຫວຽດນາມ;
5. ກວດຜ່ານເອກະສານໂຄງການຮ່ວມມື ແລະ ລົງທຶນກັບ ສສ ຫວຽດນາມ ກ່ອນກະຊວງ, ຂະແໜງການ ຈະອະນຸມັດ ຫຼື ກ່ອນສະເໜີ ລັດຖະບານ ພິຈາລະນາອະນຸມັດ;
6. ປະສານສົມທົບກັບບັນດາຂະແໜງການ ແລະ ຫ້ອງຖິ່ນທີ່ກ່ຽວຂ້ອງ ເພື່ອປະເມີນຜົນ, ຕິດຕາມກວດກາບັນດາໂຄງການຮ່ວມມື ແລະ ການລົງທຶນໃນຂົງເຂດຕ່າງໆ ຂອງບັນດາວິສາຫະກິດ ສສ ຫວຽດນາມ ທີ່ມາລົງທຶນ ຢູ່ ສປປ ລາວ ຢ່າງເປັນປົກກະຕິ;
7. ຕິດຕາມ ແລະ ຍັງຢືນການນຳໃຊ້ທຶນຊ່ວຍເຫຼືອລ້າ ຈາກລັດຖະບານ ສສ ຫວຽດນາມ ໃຫ້ແກ່ລັດຖະບານ ສປປ ລາວ ໃນແຕ່ລະປີ ແລະ ແຕ່ລະໄລຍະ;
8. ສະເໜີແຕ່ງຕັ້ງ, ຍົກຍ້າຍ, ປົດຕຳແໜ່ງ, ຍ້ອງຍໍ, ປະຕິບັດນະໂຍບາຍ ຫຼື ປະຕິບັດວິໄນອື່ນໆ ຕໍ່ພະນັກງານ-ລັດຖະກອນ ທີ່ສັງກັດໃນຫ້ອງການຄະນະກຳມະການຮ່ວມມື ລາວ-ຫວຽດນາມ;
9. ປະຕິບັດສິດອື່ນໆ ຕາມການມອບໝາຍຂອງຂັ້ນເທິງ.

ໝວດທີ III ໂຄງປະກອບການຈັດຕັ້ງ

ມາດຕາ 6 ໂຄງປະກອບກົງຈັກ

ຄະນະກຳມະການຮ່ວມມື ລາວ-ຫວຽດນາມ ມີຫ້ອງການຄະນະກຳມະການຮ່ວມມື ລາວ-ຫວຽດນາມ ເປັນກົງຈັກຊ່ວຍວຽກ, ຫ້ອງການດັ່ງກ່າວ ມີຖານະທຽບເທົ່າກົມ ແລະ ສັງກັດໃນໂຄງປະກອບກົງຈັກ ຂອງກະຊວງການເງິນ;

ຫ້ອງການ ຫຼື ກົມກອງ ທີ່ຮັບຜິດຊອບການພົວພັນກັບຕ່າງປະເທດ ຂອງບັນດາກະຊວງ, ອົງການລັດທຽບເທົ່າກະຊວງ ແລະ ຂະແໜງການກ່ຽວຂ້ອງ ເປັນຈຸດປະສານງານ-ຮັບຜິດຊອບວຽກງານຮ່ວມມື ລາວ-ຫວຽດນາມ ຢູ່ຂັ້ນສູນກາງ;

ພະແນກການເງິນແຂວງ, ນະຄອນຫຼວງວຽງຈັນ ເປັນຈຸດປະສານງານ-ຮັບຜິດຊອບວຽກງານຮ່ວມມື ລາວ-ຫວຽດນາມ ຢູ່ຂັ້ນທ້ອງຖິ່ນ.

ມາດຕາ 7 ໂຄງປະກອບບຸກຄະລາກອນ

ຄະນະກຳມະການຮ່ວມມື ລາວ-ຫວຽດນາມ ມີໂຄງປະກອບບຸກຄະລາກອນ ດັ່ງນີ້:

1. ຮອງນາຍົກລັດຖະມົນຕີ ຜູ້ຊີ້ນຳວຽກງານຂົງເຂດເສດຖະກິດ ແລະ ການພົວພັນຮ່ວມມືກັບຕ່າງປະເທດ ເປັນປະທານ;
2. ຮອງລັດຖະມົນຕີກະຊວງການເງິນ ເປັນຮອງປະທານ ທັງເປັນ ຜູ້ປະຈຳການ;
3. ຮອງລັດຖະມົນຕີ ຂອງບັນດາກະຊວງ, ອົງການລັດທຽບເທົ່າກະຊວງ ແລະ ຂະແໜງການກ່ຽວຂ້ອງ ເປັນກຳມະການ;
4. ຮອງປະທານຄະນະກຳມະການປົກຄອງນະຄອນຫຼວງ, ບັນດາແຂວງ ເປັນກຳມະການ;
5. ຫົວໜ້າທ້ອງຖານຄະນະກຳມະການຮ່ວມມື ລາວ-ຫວຽດນາມ ເປັນກຳມະການ.

ໝວດທີ IV

ຫຼັກການ ແລະ ແບບແຜນວິທີເຮັດວຽກ

ມາດຕາ 8 ຫຼັກການ

ຄະນະກຳມະການຮ່ວມມື ລາວ-ຫວຽດນາມ ເຄື່ອນໄຫວວຽກງານຕາມຫຼັກການ ດັ່ງນີ້:

1. ປະຕິບັດຫຼັກການລວມສູນປະຊາທິປະໄຕ, ຕົກລົງເປັນໝູ່ຄະນະ ກ່ຽວກັບ ບັນຫາລວມຂອງຄະນະ ກຳມະການຮ່ວມມື ລາວ-ຫວຽດນາມ;
2. ປະຕິບັດລະບອບຫົວໜ້າດຽວ, ແບ່ງງານໃຫ້ບຸກຄົນຮັບຜິດຊອບຢ່າງຈະແຈ້ງ ແລະ ເສີມຂະຫຍາຍ ຫົວຄິດປະດິດສ້າງຂອງພະນັກງານ-ລັດຖະກອນທຸກລະດັບ;
3. ທຸກການເຄື່ອນໄຫວຂອງ ຄະນະກຳມະການຮ່ວມມື ລາວ-ຫວຽດນາມ ແລະ ພະນັກງານ-ລັດຖະກອນ ແມ່ນອີງໃສ່ກົດໝາຍ, ລະບຽບການ ແລະ ຫຼັກການລວມຂອງລັດຖະບານ, ນຳເອົາແນວທາງນະໂຍບາຍ ຂອງພັກ ແລະ ລັດຖະບານ ມາຈັດຕັ້ງຜັນຂະຫຍາຍ ໃຫ້ໄດ້ຮັບຜົນດີ.

ມາດຕາ 9 ແບບແຜນວິທີເຮັດວຽກ

1. ເຮັດວຽກມີແຜນການ, ແຜນງານ ແລະ ໂຄງການລະອຽດ, ແກ້ໄຂວຽກງານຢ່າງມີຈຸດສຸມ ແລະ ມີເປົ້າໝາຍ ໃນແຕ່ລະໄລຍະ, ປະສານສົມທົບຢ່າງແໜ້ນແຟ້ນກັບຂະແໜງການອື່ນ ແລະ ອົງການປົກຄອງທ້ອງຖິ່ນ ແນ່ໃສ່ໝູນໃຊ້ກຳລັງແຮງຂອງທຸກພາກສ່ວນ ເພື່ອພັດທະນາການຮ່ວມມື ລະຫວ່າງ ສອງຝ່າຍ ເປັນຕົ້ນ: ຮ່ວມກັນລົງກວດກາຕົວຈິງ ການຈັດຕັ້ງປະຕິບັດບັນດາໂຄງການຮ່ວມມື ແລະ ການລົງທຶນຢ່າງເປັນ ປົກກະຕິ;
2. ຄະນະເຮັດວຽກມີການກວດກາ, ຕິດຕາມຊຸກຍູ້, ສະຫຼຸບຖອດຖອນບົດຮຽນ, ຕີລາຄາປະເມີນຜົນໄດ້ ຮັບ-ຜົນເສຍ ພ້ອມທັງປະຕິບັດລະບອບລາຍງານສ່ອງແສງຢ່າງເຂັ້ມງວດ;

3. ຄະນະກຳມະການຮ່ວມມື ລາວ-ຫວຽດນາມ ປະຕິບັດລະບອບປະຊຸມປະຈຳ 6 ເດືອນ ແລະ ປະຈຳປີ ຫຼື ກອງປະຊຸມວິສາມັນໃນກໍລະນີຈຳເປັນ ຕາມການຮຽກເຊີນຂອງປະທານ ຫຼື ຕາມການສະເໜີ ຂອງ ກຳມະການ ເພື່ອເປັນການກວດກາ, ຕິດຕາມຊຸກຍູ້, ສະຫຼຸບຖອດຖອນບົດຮຽນ, ຕີລາຄາປະເມີນຜົນໄດ້ ຮັບຈາກການຈັດຕັ້ງປະຕິບັດແຜນການຮ່ວມມືສອງຝ່າຍ ເພື່ອລາຍງານລັດຖະບານຊາບເປັນປົກກະຕິ;
4. ກອງປະຊຸມຄົບຄະນະຂອງຄະນະກຳມະການຮ່ວມມື ລາວ-ຫວຽດນາມ ແລະ ຫວຽດນາມ-ລາວ ຈັດ ຂຶ້ນປີລະ 01 ຄັ້ງ, ໂດຍແຕ່ລະຝ່າຍ ຜັດປ່ຽນກັນເປັນເຈົ້າພາບ ພາຍໃຕ້ການເປັນປະທານ ຂອງທ່ານ ນາຍົກ ລັດຖະມົນຕີທັງສອງປະເທດ.

ໝວດທີ V **ບົດບັນຍັດສຸດທ້າຍ**

ມາດຕາ 10 ງົບປະມານ ແລະ ຕາປະທັບ

ຄະນະກຳມະການຮ່ວມມື ລາວ-ຫວຽດນາມ ເປັນຫົວໜ່ວຍງົບປະມານການເງິນຂຶ້ນສອງ ແລະ ມີ ຕາປະທັບເປັນຂອງຕົນ ເພື່ອນຳໃຊ້ເຂົ້າໃນການເຄື່ອນໄຫວວຽກງານທາງລັດຖະການ.


ມາດຕາ 11 ການຜັນຂະຫຍາຍ

ມອບໃຫ້ຄະນະກຳມະການຮ່ວມມື ລາວ-ຫວຽດນາມ ສົມທົບກັບ ກະຊວງການເງິນ ອອກຂໍ້ຕົກລົງ ວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງຫ້ອງການຄະນະກຳມະການຮ່ວມມືລາວ-ຫວຽດນາມ ໃຫ້ມີ ຄວາມລະອຽດ, ຈະແຈ້ງ, ຮັດກຸມ ແລະ ໝາະສົມ ເພື່ອຮັບໃຊ້ການປະຕິບັດວຽກງານ ໃຫ້ໄດ້ຮັບຜົນດີ.

ມາດຕາ 12 ການຈັດຕັ້ງປະຕິບັດ

ຄະນະກຳມະການຮ່ວມມື ລາວ-ຫວຽດນາມ, ບັນດາກະຊວງ, ອົງການລັດທຽບເທົ່າກະຊວງ, ອົງການປົກຄອງທ້ອງຖິ່ນ ແລະ ທຸກພາກສ່ວນທີ່ກ່ຽວຂ້ອງ ຈົ່ງຮັບຮູ້ ແລະ ຈັດຕັ້ງປະຕິບັດດຳລັດສະບັບນີ້ ຢ່າງ ເຂັ້ມງວດ.

ມາດຕາ 13 ຜົນສັກສິດ

ດຳລັດສະບັບນີ້ ນຳໃຊ້ປ່ຽນແທນ ດຳລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງ ຄະນະ ກຳມະການຮ່ວມມືລາວ-ຫວຽດນາມ ສະບັບເລກທີ 684/ນຍ, ລົງວັນທີ 27 ທັນວາ 2021 ແລະ ມີຜົນ ສັກສິດນັບແຕ່ວັນລົງລາຍເຊັນເປັນຕົ້ນໄປ. 

ນາຍົກລັດຖະມົນຕີ



ສອນໄຊ ສີພັນດອນ